



நாடு

எ

கற்கண்டு



ஆகுபெயர்



'கலாம் சாட் கண்டுபிடித்த பள்ளி மாணவனை ஊரே பாராட்டியது.'

'பெண்களைக் கேலி செய்த இளைஞரை ஊரே இகழ்ந்தது.'

இத்தொடர்களில் ஊர் பாராட்டுவதோ, திட்டுவதோ இல்லை. மாறாக, அவ்வூரில் உள்ள மக்கள் பாராட்டினர் / இகழ்ந்தனர் என்பது இதன் பொருள். ஊர் என்னும் பெயர்,






ஊரில் உள்ள மக்களுக்கு ஆகிவந்தது. இதனை இடவாகுபெயர் என்பர்.

ஒன்றின் இயற்பெயர், அதனோடு தொடர்புடைய மற்றொன்றிற்குத் தொன்றுதொட்டு ஆகி வருவது ஆகுபெயர் எனப்படும். ஆகுபெயர்கள் பதினாறாக வகைப்படுத்தப்பட்டுள்ளன . அவற்றுள் குறிப்பிடத்தக்கவை சில -

முல்லையைத் தொடுத்தாள்		<b>பொருளாகுபெயர் (முதலாகுபெயர்)</b> - முதற்பொருளாகிய முல்லைக்கொடி, அதன் சினை(உறுப்பு)யாகிய பூவுக்கு ஆகி வந்தது.
வகுப்பறை சிரித்தது		<b>இடவாகுபெயர்</b> - வகுப்பறை என்னும் இடப்பெயர் அங்குள்ள மாணவர்களுக்கு ஆகி வந்தது.
கார் அறுத்தான்		<b>காலவாகுபெயர்</b> - கார் என்னும் காலப்பெயர் அக்காலத்தில் விளையும் பயிருக்கு ஆகி வந்தது.
மருக்கொழுந்து நட்டான்		<b>சினையாகுபெயர்</b> - மருக்கொழுந்து என்னும் சினைப் (உறுப்பு) பெயர், அதன் செடிக்கு ஆகிவந்தது.
மஞ்சள் பூசினாள்		<b>பண்பாகுபெயர்</b> - மஞ்சள் என்னும் பண்பு, அவ்வண்ணத்தில் உள்ள கிழங்குக்கு ஆகிவந்தது.
வற்றல் தின்றான்		<b>தொழிலாகுபெயர்</b> - வற்றல் என்னும் தொழிற்பெயர் வற்றிய உணவுப்பொருளுக்கு ஆகி வந்தது.
வானொலி கேட்டு மகிழ்ந்தனர்		<b>கருவியாகுபெயர்</b> - வானொலி என்னும் கருவி, அதன் காரியமாகிய நிகழ்ச்சிகளுக்கு ஆகி வந்தது.
பைங்கூழ் வளர்ந்தது		<b>காரியவாகுபெயர்</b> - கூழ் என்னும் காரியம் அதன் கருவியாகிய பயிருக்கு ஆகி வந்தது.





அறிஞர் அண்ணாவைப் படித்திருக்கிறேன்		<b>கருத்தாவாகுபெயர்</b> – அறிஞர் அண்ணா என்னும் கருத்தாவின் பெயர், அவர் இயற்றிய நூல்களுக்கு ஆகி வருகிறது.
ஒன்று பெற்றால் ஒளிமயம்		<b>எண்ணலளவை ஆகுபெயர்</b> – ஒன்று என்னும் எண்ணுப் பெயர், அவ்வெண்ணுக்குத் தொடர்புடைய குழந்தைக்கு ஆகி வந்தது.
இரண்டு கிலோ கொடு		<b>எடுத்தலளவை ஆகுபெயர்</b> – நிறுத்தி அளக்கும் எடுத்தல் என்னும் அளவை பெயர், அவ்வளவையுள்ள பொருளுக்கு ஆகி வந்தது.
அரை லிட்டர் வாங்கு		<b>முகத்தலளவை ஆகுபெயர்</b> – முகந்து அளக்கும் முகத்தல் அளவை பெயர், அவ்வளவையுள்ள பொருளுக்கு ஆகி வந்தது.
ஐந்து மீட்டர் வெட்டினான்		<b>நீட்டலளவை ஆகுபெயர்</b> – நீட்டி அளக்கும் நீட்டலளவைப் பெயர், அவ்வளவையுள்ள பொருளுக்கு ஆகி வந்தது.



## கற்பவை கற்றபின்...

- ஆகுபெயரைத் தேர்ந்தெடுத்து எடுத்தெழுதுக.
  - தமிழரசி வள்ளுவரை ஓவியமாக வரைந்தாள்.  
தமிழரசி வள்ளுவரைப் படித்தாள்.
  - மாமாவின் வருகைக்கு வீடே மகிழ்கிறது.  
நாடும் வீடும் நமது இரு கண்கள்.
  - கலைச்செல்வி பச்சைநிற ஆடையை உடுத்தினாள்.  
கலைச்செல்வி பச்சை உடுத்தினாள்.
  - நாலும் இரண்டும் சொல்லுக்கு உறுதி.  
நாலடி நானூறும் இரண்டடித் திருக்குறளும் வாழ்வுக்கு உறுதி தரும்.
  - ஞாயிற்றை உலகம் சுற்றி வருகிறது.  
நீங்கள் கூறுவதை உலகம் ஏற்குமா?
- ஆகுபெயர் அமையுமாறு தொடர்களை மாற்றி எழுதுக.
  - மதுரை மக்கள் இரவிலும் வணிகம் செய்கின்றனர்.
  - இந்திய வீரர்கள் எளிதில் வென்றனர்.
  - நகைச்சுவை நிகழ்வைப் பார்த்து அரங்கத்தில் உள்ளவர்கள் சிரித்தனர்.
  - நீரின்றி இவ்வுலக மக்களால் இயங்க முடியாது.



### சிந்தனை வினா

- தற்காலப் பேச்சு வழக்கிலும் எழுத்து வழக்கிலும் ஆகுபெயரை எப்படியெல்லாம் பயன்படுத்துகிறோம் என்பதற்கு எடுத்துக்காட்டுகள் தருக.
- பட்டப் பெயர்கள் ஆகுபெயர்கள் ஆகுமா? எடுத்துக்காட்டுகளுடன் விளக்குக.